

L-Umbrella ta' Mr. Chamberlain

TIXBIHA

*Lil Gorg Pisani li xerred
din ix-xorta ta' kitba.*

Kull meta fuq l-Ewropa
tilmaħ sħab iswed ġej
iftaħ, ja Xiħ, l-umbrella
biex kollox jibqa' għaddej.

"Għelm jiddi ta' l-imħabba,
Anġlu tas-sliem u l-ferħ"—
hekk tħares lejki id-dinja
imxennqa għal ftit serħ.

Ismek intiseġ f'qalbha
u nġhaqdet bil-ħsieb miegħek.
Kull meta s-sħab jimtela:
tamtha fl-umbrella tiegħek.

Izda... jekk tiċċarratlek,
imqarrqa minn xi id,
tibżax: aħfen il-maqbad
tal-fagu u tal-ħadid...

N. BIANCARDI